



EUROPEAN MEDICINES AGENCY
SCIENCE MEDICINES HEALTH

EMA/309069/2025
EMA/H/C/006734

Acvybra (*denosumab*)

Ħarsa ġenerali lejn Acvybra u għalfejn huwa awtorizzat fl-UE

X'inhu Acvybra u għal xiex jintuża?

Acvybra huwa mediċina li tintuża fit-trattament tal-kundizzjonijiet li ġejjin:

- osteoporozzi (marda li tagħmel l-għadam fragli) f'nisa li jkunu għaddew mill-menopawża u f'irġiel li għandhom riskju miżjud ta' ksur (għadam miksur). F'nisa li jkunu għaddew mill-menopawża, Acvybra jnaqqas ir-riskju ta' ksur fis-sinsla tad-dahar u f'postijiet oħra fil-ġisem, inklużi il-ġenbejn;
- telf tal-għadam f'irġiel li jkunu qed jingħataw trattament kontra l-kanċer tal-prostata li jżid ir-riskju tagħhom ta' ksur; Acvybra jnaqqas ir-riskju ta' ksur fis-sinsla tad-dahar;
- telf tal-għadam f'adulti b'riskju akbar ta' ksur li jiġu ttrattati għal perjodu twil b'mediċini kortikosteroidi li jingħataw mill-ħalq jew b'injezzjoni.

Il-mediċina fiha s-sustanza attiva denosumab u hija mediċina bijoloġika. Huwa "mediċina bijosimili"; dan ifisser li Acvybra huwa simili ħafna għal mediċina bijoloġika oħra (il-"mediċina ta' referenza") li diġà hija awtorizzata fl-UE. Il-mediċina ta' referenza għal Acvybra hija Prolia. Għal aktar informazzjoni dwar il-mediċini bijosimili, ara [hawn](#).

Kif jintuża Acvybra?

Acvybra jista' jinkiseb biss b'riċetta ta' tabib u jiġi bħala soluzzjoni għall-injezzjoni f'siringi mimlijin lesti.

Acvybra jingħata darba kull 6 xhur bħala injezzjoni taħt il-ġilda fil-koxxa, fl-addome (fiż-żaqq) jew fin-naħa ta' wara tad-driegħ. Matul it-trattament b'Acvybra, it-tabib għandu jiżgura li l-pazjent ikun qiegħed jingħata supplimenti tal-kalċju u tal-vitamina D. Acvybra jista' jingħata minn xi hadd li jkun ġie mħarreġ fuq l-għoti tal-injezzjonijiet b'mod xieraq.

Għal iktar informazzjoni dwar l-użu ta' Acvybra, ara l-fuljett ta' tagħrif jew ikkuntattja lit-tabib jew lill-ispizjar tiegħek.

Kif jaħdem Acvybra?

Is-sustanza attiva f'Acvybra, denosumab, hija antikorp monoklonali (tip ta' proteina) li tfasslet biex tagħraf u teħel ma' struttura speċifika fil-ġisem imsejja RANKL. RANKL hija involuta fl-attivazzjoni tal-

Official address Domenico Scarlattilaan 6 • 1083 HS Amsterdam • The Netherlands
Address for visits and deliveries Refer to www.ema.europa.eu/how-to-find-us
Send us a question Go to www.ema.europa.eu/contact **Telephone** +31 (0)88 781 6000

An agency of the
European Union



osteoklasti, iċ-ċelluli fil-ġisem li huma involuti fit-tkissir tat-tessut tal-għadam. Billi tehel ma' RANKL u timblokkaha, denosumab tnaqqas il-formazzjoni u l-attività tal-osteoklasti.

Dan inaqqas it-telf tal-għadam u jżomm l-għadam b'saħħtu, u b'hekk jitnaqqas ir-riskju ta' ksur.

X'inhuma l-benefiċċji ta' Acvybra li ħarġu mill-istudji?

Studji fil-laboratorji li qabblu Acvybra ma' Prolia wrew li s-sustanza attiva f'Acvybra hija simili ħafna għal dik fi Prolia f'termini ta' struttura, purità u attività bijoloġika. L-istudji wrew ukoll li l-għoti ta' Acvybra jipproduċi livelli simili tas-sustanza attiva fil-ġisem bħal dawk li deheru bi Prolia.

Barra minn hekk, studju li fih ħadu sehem 532 mara bl-osteoporozzi li għaddew mill-menopawża qabbel l-effettività ta' Acvybra ma' dik ta' Prolia. Wara sena ta' trattament, id-densità minerali tal-għadam fis-sinsla tad-dahar (kejl ta' kemm huwa b'saħħtu l-għadam) żdiedet b'madwar 5.3 % fin-nisa li ngħataw Acvybra meta mqabbla ma' 5.2 % f'dawk li ngħataw Prolia.

Minħabba li Acvybra huwa medikament bijosimili, l-istudji dwar l-effikaċja ta' denosumab imwettgħa bi Prolia ma għandhomx għalfejn jiġu ripetuti kollha għal Acvybra.

X'inhuma r-riskji assoċjati ma' Acvybra?

Is-sigurtà ta' Acvybra ġiet evalwata, u abbażi tal-istudji kollha li twettqu, l-effetti sekondarji tal-medicina huma kkunsidrati li huma komparabbli ma' dawk tal-medicina ta' referenza, Prolia.

Għal-lista sħiħa tal-effetti sekondarji u r-restrizzjonijiet ta' Acvybra, ara l-fuljett ta' tagħrif.

L-effetti sekondarji l-aktar komuni b'Acvybra (li jistgħu jaffettwaw aktar minn persuna 1 minn kull 10) jinkludu wġiġh fid-dirgħajn jew fir-riglejn, u uġiġh fl-għadam, fil-ġogi u fil-muskoli.

Effetti sekondarji mhux komuni (li jistgħu jaffettwaw sa persuna 1 minn kull 100) jinkludu ċellulite (infjammazzjoni tat-tessut fil-fond tal-ġilda). Effetti sekondarji rari (li jistgħu jaffettwaw sa persuna 1 minn kull 1,000) jinkludu ipokalcemija (livell baxx ta' kalċju fid-demm), ipersensittività (allerġija), osteonekrozi tax-xedaq (ħsara lill-għadam tax-xedaq, li tista' twassal għal uġiġh, selhiet fil-ħalq jew snien li jiċċaqilqu) u ksur mhux tas-soltu tal-għadam tal-koxxa.

Acvybra ma għandux jintuża minn persuni li għandhom ipokalcemija (livelli baxxi ta' kalċju fid-demm).

Għaliex Acvybra ġie awtorizzat fl-UE?

L-Aġenzija Ewropea għall-Medicini ddecidiet li, b'mod konformi mar-rekwiżiti tal-UE għal medicini bijosimili, Acvybra għandu struttura, purità u attività bijoloġika simili ħafna għal Prolia u jiġi distribwit bl-istess mod fil-ġisem. Barra minn hekk, studju wera li Acvybra u Prolia huma ekwivalenti f'termini ta' sigurtà u effikaċja f'nisa bl-osteoporozzi li għaddew mill-menopawża.

Din id-data kollha ġiet meqjusa biżżejjed sabiex jiġi konkluż li Acvybra se jkollu l-istess effetti bħal Prolia fl-użu awtorizzat tiegħu. Għaldaqstant, il-fehma tal-Aġenzija kienet li, bħal fil-każ ta' Prolia, il-benefiċċji ta' Acvybra huma akbar mir-riskji identifikati u jista' jiġi awtorizzat għall-użu fl-UE.

X'miżuri qegħdin jittieħdu biex jiġi żgurat l-użu sigur u effettiv ta' Acvybra?

Il-kumpanija li tqiegħed Acvybra fis-suq se tipprovdi kard biex tinforma lill-pazjenti dwar ir-riskji tal-osteonekrozi fix-xedaq u sabiex tghidilhom jikkuntattjaw lit-tabib tagħhom jekk jesperjenzaw xi sintomi.

Fis-sommarju tal-karatteristiċi tal-prodott u fil-fuljett ta' tagħrif ġew inklużi wkoll ir-rakkomandazzjonijiet u l-prekawzzjonijiet li għandhom jiġu segwiti mill-professjonisti fil-qasam tal-kura tas-saħħa u mill-pazjenti għall-użu sigur u effettiv ta' Acvybra.

Bħal fil-każ tal-mediċini kollha, id-*data* dwar l-użu ta' Acvybra hija mmonitorjata kontinwament. L-effetti sekondarji ssuspettati rrapportati b'Acvybra huma evalwati bir-reqqa u tittieħed kull azzjoni meħtieġa biex il-pazjenti jiġu protetti.

Informazzjoni oħra dwar Acvybra

Aktar informazzjoni dwar Acvybra tinstab fis-sit web tal-Aġenzija:

ema.europa.eu/medicines/human/EPAR/acvybra